



তেওঁ জানিবলৈ দিয়ে। অগ্নিনিৰ্বাপক সেৱা আৰু চিকিৎসালয়ৰ কৰ্মীৰ সহায়ত আৰক্ষীয়ে চলোৱা উদ্ধাৰ অভিযানৰ জৰিয়তে ৰোগীসকলক স্থানান্তৰ কৰা হয়। ঘটনাস্থলী পৰিদৰ্শন কৰি মুখ্যমন্ত্ৰী মাৰ্মিয়ে অগ্নিকাণ্ডত মৃত্যু হোৱা লোকসকলৰ নিকটাত্মীয়লৈ ২৫ লাখ টকাৰ সাহায্য ঘোষণা কৰাৰ লগতে ঘটনাটোৰ ন্যায়িক তদন্তৰ নিৰ্দেশ দিয়ে।

০০০০০

দেশত আত্মসংস্থাপনৰ হাৰ ২০১৭-১৮ বৰ্ষৰ ৫২ শতাংশৰ পৰা সম্প্ৰতি ৫৮ শতাংশলৈ বৃদ্ধি পাইছে। চৰকাৰে আজি লোকসভাত এই কথা প্ৰকাশ কৰে। সদনৰ শূন্যকালত উত্থাপিত পৰিপূৰক প্ৰশ্নৰ উত্তৰ দি শ্ৰম আৰু নিয়োগ দপ্তৰৰ মন্ত্ৰী মনসুখ মাণ্ডাভিয়াই কয় যে দেশৰ অৰ্থনৈতিক বিকাশৰ সমান্তৰালভাৱে শ্ৰমিক কৰ্মচাৰীসকলৰ উপাৰ্জনৰ পৰিমাণো বৃদ্ধি পাইছে। অংশকালীন শ্ৰমিকসকলৰ গড় দৈনিক মজুৰি ২০১৭-১৮ বৰ্ষৰ ২৯৫ টকাৰ পৰা বৰ্তমান এই পৰিমাণ ৪১৮ টকালৈ বৃদ্ধি পাইছে বুলি উল্লেখ কৰি মন্ত্ৰীগৰাকীয়ে কয় যে শ্ৰম বিধি অনুসৰি ন্যূনতম মজুৰি নিৰ্ধাৰণ কৰা হৈছে আৰু সকলো ৰাজ্যই এই নিৰিখতকৈ অধিক পৰিমাণৰ মজুৰি প্ৰদান কৰাটো বাধ্যতামূলক। নতুন শ্ৰম বিধি কাৰ্যকৰী হোৱাৰ লগে লগে মহিলা দৰমহা লাভ কৰা কৰ্মচাৰীসকলক নিয়োগকৰ্তাই পৰা নিযুক্তিপত্ৰ প্ৰদান কৰিব লাগিব আৰু ইয়াৰ ফলত তেওঁলোকৰ সামাজিক সুৰক্ষা নিশ্চিত হ'ব বুলিও তেওঁ লগতে জানিবলৈ দিয়ে।

০০০০০

দেশত ৰক্ষন গেছৰ অনাটন উদ্ভৱ হোৱা বুলি প্ৰকাশিত বিষয়ক লৈ কংগ্ৰেছ দলে ৰাজনীতি কৰা বুলি ৰাজ্যসভাৰ নেতা জে পি নাড্ডাই অভিযোগ কৰিছে। ৰক্ষন গেছৰ এই সংকট ভাৰতৰ বাবে উদ্ভৱ হোৱা নাই আৰু এনে পৰিস্থিতিৰ ক্ষেত্ৰত ভাৰতৰ কোনো ভূমিকা নাই বুলি উল্লেখ কৰি, দেশত যিকোনো সংকট উদ্ভৱ হ'লেই তেনে বিষয়ক লৈ ৰাজনীতি কৰাৰ সুযোগ কংগ্ৰেছ আৰু বিৰোধী পক্ষই এৰি নিদিয়ে বুলি তেওঁ অভিযোগ কৰে। আন্তঃৰাষ্ট্ৰীয় ক্ষেত্ৰত উদ্ভৱ হোৱা পৰিস্থিতিৰ বাবে ৰক্ষন গেছৰ অনাটনে দেখা দিছে বুলি উল্লেখ কৰি তেওঁ কয় যে এই সংকটৰ জোৰা মাৰিবলৈ চৰকাৰে আলোচনাৰ আয়োজন কৰি পৰিস্থিতিৰ বিষয়ে স্পষ্টভাৱে ব্যাখ্যা কৰিছে যদিও এনে বিষয়ৰ প্ৰতি মনোযোগ দিবলৈ বিৰোধী পক্ষ আগ্ৰহী নহয়। উল্লেখযোগ্য যে ইয়াৰ পূৰ্বে সদনৰ শূন্য কালত বিৰোধী দলৰ নেতা মল্লিকার্জু খাৰ্গেই ৰক্ষন গেছৰ বিষয়টোক লৈ সদনত প্ৰশ্ন উত্থাপন কৰি এই ক্ষেত্ৰত প্ৰয়োজনীয় ব্যৱস্থা গ্ৰহণ নকৰা বুলি চৰকাৰৰ বিৰুদ্ধে অভিযোগ উত্থাপন কৰিছিল। ৰক্ষন গেছৰ অভাৱক কেন্দ্ৰ কৰি দেশত আতংকময় পৰিবেশৰ সৃষ্টি হোৱা বুলি উল্লেখ কৰি চৰকাৰে এই বিষয়ে আগতীয়াকৈ জানিও কোনো বিকল্প ব্যৱস্থা কিয় নকৰিলে বুলি তেওঁ প্ৰশ্ন উত্থাপন কৰে।

০০০০০

দেশৰ অনুসূচিত জাতি আৰু অনুসূচিত জনজাতিৰ মহিলা উদ্যোগীসকলক সহায়ৰ বাবে সহায়ৰ বাবে কেন্দ্ৰীয় চৰকাৰে শীঘ্ৰেই ষ্টেণ্ডআপ ইণ্ডিয়া আঁচনিৰ এটা আধুনিক সংস্কৰণ মুকলি কৰিব। লোকসভাৰ প্ৰশ্নকালত এটা পৰিপূৰক প্ৰশ্নৰ উত্তৰত কেন্দ্ৰীয় বিত্তমন্ত্ৰী নিৰ্মলা সীতাৰমানে এই বিষয়ে ঘোষণা কৰে। তেওঁ কয়, যে ২০১৬ চনৰ এপ্ৰিলত আৰম্ভ কৰা ষ্টেণ্ডআপ ইণ্ডিয়া আঁচনিৰ ম্যাদ যোৱাবছৰৰ মাৰ্চত উকলি গৈছে। নীতি আয়োগ আৰু অন্যান্য বিভাগসমূহে এই আঁচনি সন্দৰ্ভত বিশদভাৱে অধ্যয়ন কৰি হিতাধিকাৰীসকলক অধিক লাভান্বিত কৰিব পৰাকৈ নতুন খচৰা যুগুত কৰি আছে। এই আঁচনিৰ অধীনত অনুসূচিত জাতি আৰু

অনুসূচিত জনজাতিৰ মহিলা হিতাধিকাৰীসকলক ১০ লাখৰ পৰা এক কোটি টকালৈ বেংকযোগে ঋণ দিয়াৰ ব্যৱস্থা কৰা হয়। বেংকৰ প্ৰতিটো শাখাই এগৰাকীকৈ মহিলাক এই ঋণ প্ৰদান কৰে।

০০০০০

তৃণমূল কংগ্ৰেছ আৰু কংগ্ৰেছ দল সাংবিধানিক সংস্থাসমূহক আক্ৰমণৰ লক্ষ্য কৰি লোৱাত অভ্যস্ত আৰু তেওঁলোকৰ এনে বিষয় নিষ্পত্তিৰ সৈতে কেন্দ্ৰীয় চৰকাৰ নাইবা সংসদ জড়িত নহয় বুলি সংসদীয় পৰিক্ৰমা মন্ত্ৰী কিৰেণ ৰিজিজুৱে মন্তব্য কৰিছে। আসন্ন বিধানসভা নিৰ্বাচনৰ পৰিপ্ৰেক্ষিতত পশ্চিমবংগত কেইবাগৰাকী আৰক্ষী বিষয়াৰ বদলিক লৈ ৰাজ্যসভাত সৃষ্টি হোৱা বাদ-বিবাদক কেন্দ্ৰ কৰি তৃণমূল কংগ্ৰেছ দলে উচ্চ সদন ত্যাগ কৰাৰ পাছত মন্ত্ৰীগৰাকীয়ে এইদৰে প্ৰকাশ কৰে। নিৰ্বাচন আয়োগৰ সিদ্ধান্তক সমৰ্থন জনাই শ্ৰী ৰিজিজুৱে কয়, যে এই বিষয়টো এটা সাংবিধানিক সংস্থাৰ সৈতে জড়িত আৰু চৰকাৰ নাইবা সংসদৰ এইবিষয়ে সিদ্ধান্ত গ্ৰহণৰ ক্ষেত্ৰত কোনো ভূমিকা নাই। সদনৰ সদস্যৰ আদালত আৰু নিৰ্বাচন আয়োগৰ সিদ্ধান্তক লৈ প্ৰশ্ন কৰাৰ অধিকাৰ নাই বুলিও তেওঁ উল্লেখ কৰে। তেওঁ কয়, যে সংবিধান অনুসৰি নিৰ্বাচন আয়োগৰ নিজস্ব ক্ষমতা আছে আৰু আয়োগে স্বতন্ত্ৰভাৱে কাৰ্যনিৰ্বাহ কৰিব পাৰে। সাংবিধানিক সংস্থাসমূহক সন্মান জনোৱাটো প্ৰতিগৰাকী নাগৰিকৰ দায়িত্ব বুলি উল্লেখ কৰি শ্ৰী ৰিজিজুৱে কয়, যে তৃণমূল কংগ্ৰেছ আৰু কংগ্ৰেছ দলে এনে সংস্থাসমূহৰ কাৰ্যকলাপত অনধিকাৰ আঘাত হনাৰ চেষ্টা চলাই আছে। এই বিষয়সমূহ সদনত উত্থাপন কৰি অকাৰণতে সদনৰ মূল্যবান সময় নষ্ট কৰা হৈছে বুলি তেওঁ উল্লেখ কৰে।

০০০০০

ডুবাই আন্তঃৰাষ্ট্ৰীয় বিমান বন্দৰৰ পৰা ভালেসংখ্যক বিমানৰ উৰণ-অৱতৰণ সাময়িকভাৱে বন্ধ কৰাৰ পৰিপ্ৰেক্ষিতত ডুবাইৰ পৰা আৰু ডুবাই অভিমুখী এয়াৰ ইণ্ডিয়া আৰু এয়াৰ ইণ্ডিয়া এক্সপ্ৰেছ বিমানসমূহৰ চলাচল আজি দিনটোৰ বাবে বাতিল কৰা হৈছে। বিমানসেৱা প্ৰতিষ্ঠানসমূহে অপেক্ষাৰত যাত্ৰীসকলৰ সুবিধাৰ্থে সকলো ব্যৱস্থা গ্ৰহণ কৰাৰ লগতে শীঘ্ৰেই আৰু নিৰাপদে তেওঁলোকক গন্তব্য স্থানলৈ পঠিওৱাৰ ব্যৱস্থা কৰা হ'ব বুলি উল্লেখ কৰিছে।

০০০০০

নিৰ্বাচন আয়োগে কালি অসম, কেৰালাম, পুডুচেৰী, তামিলনাডু আৰু পশ্চিমবংগত হ'বলগীয়া নিৰ্বাচনৰ দিন ঘোষণা কৰাৰ লগে লগে ৰাজ্যকেইখনত নিৰ্বাচনী আৰ্হি আচৰণবিধি বলৱৎ হৈছে। অসম, কেৰালাম আৰু পুডুচেৰীত অহা ৯ এপ্ৰিলত এটা পৰ্যায়ত নিৰ্বাচন অনুষ্ঠিত হোৱাৰ লগতে তামিলনাডুত ২৩ এপ্ৰিলত ভোটগ্ৰহণ অনুষ্ঠিত হ'ব। আনহাতে পশ্চিমবংগত অহা ২৩ এপ্ৰিলত প্ৰথম পৰ্যায়ত আৰু ২৯ এপ্ৰিলত দ্বিতীয় পৰ্যায়ত ভোটগ্ৰহণ অনুষ্ঠিত হ'ব বুলি মুখ্য নিৰ্বাচন আয়ুক্ত জ্ঞানেশ কুমাৰে কালি নতুন দিল্লীত সংবাদমেলত প্ৰকাশ কৰে। চাৰিওখন ৰাজ্য আৰু কেন্দ্ৰীয়শাসিত অঞ্চলটোত অহা ৪ মে'ত ভোটগণনা কৰা হ'ব। নিৰ্বাচন আয়ুক্তগৰাকীয়ে কয়, যে ৮২৪টা সমষ্টি সামৰি হ'বলগীয়া নিৰ্বাচনত ১৭ কোটি জনসাধাৰণে নিজৰ ভোটৰ অধিকাৰ সাব্যস্ত কৰিব। ইয়াৰ ভিতৰত পশ্চিমবংগত ৬ কোটিতকৈ অধিক, তামিলনাডুত ৫ কোটিতকৈ অধিক, কেৰালামত প্ৰায় ৩ কোটি, অসমত ২ কোটিতকৈ অধিক আৰু পুডুচেৰীত ৯ লাখতকৈ অধিক ভোটদাতা আছে। তেওঁ কয় যে নিৰ্বাচন হ'বলগীয়া জিলা আৰু কেন্দ্ৰীয়শাসিত অঞ্চলত ২ লাখতকৈ অধিক ভোটগ্ৰহণ কেন্দ্ৰ স্থাপন কৰাৰ লগতে এই কেন্দ্ৰসমূহত প্ৰায় ২৫ লাখতকৈ অধিক নিৰ্বাচনী বিষয়া নিযুক্ত কৰা হ'ব। প্ৰতিটো ভোটগ্ৰহণ কেন্দ্ৰতে যাতে খোৱাপানী,

প্ৰসাৰণাৰ আৰু আন প্ৰয়োজনীয় ব্যৱস্থাসমূহ উপলব্ধ হয় তাৰ বাবে সংশ্লিষ্ট বিষয়াসকলক নিৰ্দেশনা জাৰি কৰা হৈছে বুলি শ্ৰীকুমাৰে উল্লেখ কৰে।

অসমৰ মুখ্য নিৰ্বাচনী বিষয়া অনুৰাগ গোৱেলে ৰাজ্যখনত বিধানসভা নিৰ্বাচনৰ বাবে ৰাজপত্ৰিত অধিসূচনা জাৰি হোৱা বুলি আজি ঘোষণা কৰিছে।

০০০০০

ৰাজ্যসভাৰ মনোনীত সাংসদ ৰঞ্জন গগৈৰ কাৰ্যকাল সমাপ্ত হোৱাৰ পৰিপ্ৰেক্ষিতত উচ্চ সদনে আজি তেওঁক বিদায় সম্ভাষণ জ্ঞাপন কৰে। দিনৰ ১১ বজাত সদনৰ কাম-কাজ আৰম্ভ হোৱা সময়তে সভাপতি চি পি ৰাধাকৃষ্ণণে এই বিষয়ে ঘোষণা কৰে। তেওঁ কয় যে দেশৰ প্ৰাক্তন মুখ্য ন্যায়াধীশ শ্ৰীগগৈয়ে ৰাষ্ট্ৰপতিৰ মনোনয়নৰ জৰিয়তে ২০২০ বৰ্ষৰ মাৰ্চত ৰাজ্যসভাৰ সদস্যপদ গ্ৰহণ কৰিছিল। এগৰাকী প্ৰতিষ্ঠিত ন্যায়াধীশ হিচাপে ৰঞ্জন গগৈয়ে ৰাজ্যসভাত ন্যায়িক দিশৰ পৰা সুক্ষ্ম দৃষ্টি তথা অভিজ্ঞতাৰ প্ৰতিফলন ঘটাইছিল বুলি উল্লেখ কৰি তেওঁ কয় যে বিদায়ী সাংসদগৰাকীৰ অংশগ্ৰহণৰ ফলত ৰাজ্যসভাত ৰাজহুৱা স্বাৰ্থজড়িত বিষয়ৰ ক্ষেত্ৰত তেওঁৰ গভীৰ উপলব্ধি তথা অন্তৰ্দৃষ্টি পৰিলক্ষিত হৈছে। শ্ৰীগগৈয়ে তেওঁৰ সফলতাবে পূৰ্ণ কৰ্মজীৱনত প্ৰদৰ্শন কৰি অহাৰ লেখিয়াকৈ একে ধৰণৰ নিষ্ঠা আৰু সমৰ্পন তথা সেৱাৰ মনোভাৱেৰে অনাগত সময়ত দেশৰ প্ৰতি অৱদান আগবঢ়াই যাব বুলি শ্ৰীৰাধাকৃষ্ণণে আশা প্ৰকাশ কৰে।

০০০০০

সমাপ্ত